

"İrs-Nasledie" jurnalının növbəti nömrəsi çapdan çıxıb

Moskvada nəşr olunan "İrs-Nasledie" jurnalının növbəti nömrəsi işıq üzü görüb.

Jurnalın bu nömrəsi Musa Mərcanlının fəşizim üzərində Qələbənin 80 illiyinə həsr olunmuş redaktor məqaləsi ilə açılır. Materialda təkcə İkinci Dünya müharibəsi və Nürnberq məhkəmələri zamanı baş verən hadisələr deyil, həm də XX əsrdə insanlığa qarşı törədilmiş cinayətlərə bağlı mövcud problemlər araşdırılır. Erməni radikal qrupları tərəfindən "tarixi ədalətin bərpası" şüarı altında dinc azərbaycanlı əhaliyə qarşı həyata keçirilən kütləvi qətlərə və etnik təmizləmələrə xüsusi diqqət yetirilir. Məqalədə vurğulanır ki, nasizmin cinayətlərindən heç də az vəhşi xarakter daşımayan bu əməllər lazımı beynəlxalq qiymətini almayıb, hətta erməni cəmiyyətinin kütləvi şüurunda çox vaxt haqlı hal kimi qəbul edilir. Müəllifin fikrincə, bu amil Azərbaycan və Ermənistan arasında sülh prosesinin gedişinə mənfi təsir göstərməkdə davam edir.

Nürnberq məhkəməsində SSRİ-dən olan tərcüməçilərdən biri Ələsgər Məmmədovun ifadəsinə əsaslanan məqalə böyük maraq doğurur. O, sonralar görkəmli şərqşünas və almanşünas alim, Azərbaycan ərəbşünaslığının banisi olub.

Jurnalın tarix mövzusu Rusiya imperiyası-na mühacirət etmiş və Şuşada yaşamış Qacar-



lar sülaləsinin şahzadəsi, azərbaycanəsilli Bəhmən Mirzə haqqında məqalə ilə davam edir. Onun əsərləri bölgənin tarixinə və Şərq mədəniyyətinə dair mühüm mənbədir.

Qədim dövrlərdə Azərbaycan əhalisi arasında geyim bəzəkləri haqqında məqalə də xüsusi maraq doğurur. Bu elementlər estetik dəyəri ilə yanaşı, xalqın inanclarını, mənəvi dünyasını əks etdirir, eyni zamanda Azərbaycanın Roma imperiyası və digər dövlətlərlə mədəni və ticarət əlaqələrindən xəbər verir.

Əvvəlki nömrələrdə olduğu kimi, bu buraxılışda da jurnalın ənənəvi bölmələri də daxil olmaqla Azərbaycan tarixinin, mədəniyyətinin və incəsənətinin müxtəlif aspektlərini əhatə edən materiallar dərc olunub.

Fəridə ABDULLAYEVA,
AZƏRTAC-ın xüsusi müxbiri,
Moskva